



QORTI ĊIVILI PRIM'AWLA

**ONOR. IMĦALLEF
LAWRENCE MINTOFF**

Seduta tat-3 ta' Ottubru, 2018

Rikors Maħluf Numru 538/2016LM

Salvino Lungaro (ID numru 633748M)

vs.

Paul Lungaro (ID numru 68557M)

Il-Qorti,

Rat ir-Rikors Maħluf ippreżentat fil-5 ta' Lulju, 2016 mill-attur **Salvino Lungaro** (ID numru 633748M) (minn issa 'I quddiem "I-attur"), u maħluf minnu stess, li jgħid kif ġej:

1. Illi I-attur huwa proprietarju tal-fond mhux uffiċjalment magħruf bħala 'Garage C', sitwat fil-livell tat-triq, formanti parti mill-blokka 'Dielja Flats', Triq Antonio Micallef, Żejtun, akkwistata mingħandu permezz tal-Att ta' Diviżjoni magħmul fl-atti tan-Nutar Annalise Micallef datat għoxrin (20) ta' Mejju tass-sena elfejn u ħmistax (2015), anness u mmarkat Dok. A, liema fond huwa mmarkat bil-kulur roža fil-pjanta hawn annessa u mmarkata Dok. B, filwaqt li

I-intimat huwa l-proprietarju tal-fond adjacenti mhux ufficjalment magħruf bħala ‘Garage F’ li huwa mmarkat bil-kulur aħdar fl-istess pjanta mmarkata Dok. B;

2. *Illi l-intimat fl-aħħar xhur bena taraġ ġewwa x-shaft immarkat bil-kulur isfar fuq l-istess pjanta Dok. B, liema taraġ imblokka l-arja, il-ventilazzjoni u d-dawl naturali għall-proprietà tal-attur u dana wara li ottjena permess mill-awtorità kompetenti kif jirriżulta mill-anness Dok. C, u dan mingħajr il-kunsens tar-rikorrenti;*
3. *Illi kawża tal-imsemmi aġir tal-intimat l-attur ġie mmolestat fil-pusseß legali tal-fond tiegħu;*
4. *Illi dan l-aġir da parti tal-intimat jikkostitwixxi molestja ai termini tal-artikolu 534 tal-Kapitolu 16 tal-Liġijiet ta’ Malta;*

Għaldaqstant, għar-raġunijiet premessi u dawk kollha li jirriżultaw fil-kors tas-smiġħ ta’ din il-kawża, prevja kull dikjarazzjoni oħra li tista’ tirriżulta meħtieġa u opportuna, l-esponenti jitkolu reverentement li din il-Qorti jogħġogħobha:

1. *Tiddikjara li l-aġir tal-intimat huwa abbuživ u illegali u jikkostitwixxi molestja fil-pusseß tal-fond suriferit tal-attur, u dan bi ksur tal-artikolu 534 tal-Kapitolu 16 tal-Liġijiet ta’ Malta;*
2. *Tikkundanna lill-intimat sabiex, fi żmien qasir u perentorju li jiġi prefiss minn din l-Onorabbli Qorti, jirrimwovi kompletament it-taraġ erett fuq imsemmi;*
3. *Tawtorizza lill-attur sabiex fin-nuqqas da parti tal-intimat, jagħmel l-istess xogħlijet neċċesarji, u dan a spejjeż tal-intimat.*

Bl-ispejjeż, kontra l-intimat li huwa minn issa inġunt in subizzjoni.

Rat ir-Risposta Maħlufa tal-konvenut **Paul Lungaro** (ID numru 68557M) (minn issa ’l quddiem “il-konvenut”), li ġiet ipprezentata fid-29 t’Awwissu, 2016, u maħlufa minnu stess, li biha eċċepixxa:

1. *Illi t-talbiet attriči huma infondati fil-fatt u fid-dritt kif ser jirriżulta fil-mori tal-kawża u kwindi għandhom jiġu miċħuda bl-ispejjeż;*
2. *Illi l-attur irid jipprova li għandu r-rekwiżiti essenzjali kollha tal-actio manutentionis a tenur tal-artikoli 534 tal-Kap. 16 tal-Liġijiet ta’ Malta u allura*

jinkombi fuq l-attur li jipprova l-elementi kollha meħtieġa a tenur tal-istess artikolu;

3. *Illi fi kwalunkwe kaž il-konvenut ma kkommetta ebda molestja ta' pussess u dan kif ser ikun ippruvat fil-mori tal-kaž;*

Salvi eċċeżzjonijiet ulterjuri.

Rat l-atti kollha tal-kawża.

Rat id-dokumenti li ġew esebiti in atti.

Semgħet ix-xhieda prodotti mill-partijiet.

Rat il-verbal tal-udjenza tas-26 ta' Marzu, 2018, fejn il-partijiet ingħataw il-fakultà li jippreżentaw noti ta' sottomissjonijiet u fejn il-kawża tħalliet għal-lum għas-sentenza.

Rat in-noti ta' sottomissjonijiet tal-partijiet.

Il-kwistjoni bejn il-partijiet

L-azzjoni odjerna hija azzjoni possessorja istitwita mill-attur billi dan qiegħed jilmenta li safha mmolestat fit-tgawdija tal-arja u d-dawl naturali li kienu jidħlu fil-garaxx tiegħu minn bitħa interna fuq wara tal-garaxx proprjetà tiegħu, meta l-konvenut bena taraġġ tal-konkos fl-istess bitħa interna u għamel *railing* tal-metall tittraversa tieqa fuq in-naħha ta' wara tal-garaxx tal-attur, b'tali mod li

din it-tieqa, li kienet tinfetaħ fuq barra, ma tistax tinfetaħ iżjed. L-attur qiegħed jitlob illi din il-Qorti tiddikjara li hu safha mmolestat fit-tgawdija tal-proprietà tiegħu, u illi tordna lill-konvenut sabiex fi żmien prefiss minnha, ineħħi l-istruttura tat-taraġ mibnija minnu, u sabiex fin-nuqqas li l-konvenut jagħmel dan fiż-żmien prefiss, l-attur jiġi awtorizzat jagħmel ix-xogħlijet neċċesarji hu a spejjeż tal-konvenut.

Il-konvenut min-naħha tiegħu eċċepixxa li t-talbiet tal-attur huma infondati fil-fatt u fid-dritt u li l-attur ma sofra l-ebda molestja fil-pussess bil-kostruzzjoni tat-taraġ imsemmi.

Provi u riżultanzi

Il-Qorti ħadet konjizzjoni l-att ta' diviżjoni bid-data tal-20 ta' Mejju, 2015 fl-atti tan-Nutar Annalise Micallef¹, fejn il-partijiet f'din il-kawża kienu tnejn mill-komparenti fuq l-imsemmi kuntratt. Bis-saħħha ta' din id-diviżjoni l-attur ġie assenjat l-appartament internament markat numru erbgħa (4), formanti parti mill-blokka 'Dielja Flats', numru 66, Triq Antonio Micallef, iż-Żejtun, flimkien ma' sehem indiżi mill-partijiet komuni tal-blokka, il-garaxx mhux uffiċjalment magħruf bħala 'Garage C', fil-livell tat-triq, formanti parti mill-istess blokka, u l-garaxx mhux uffiċjalment magħruf bħala 'Garage E', sitwat fil-livell tat-triq, formanti parti mill-blokka 'Dielja Flats', Triq Antonio Micallef, Żejtun. Lill-konvenut messewh il-flat internament markat bin-numru tnejn (2), formanti parti mill-blokka 'Dielja Flats', numru 66, Triq Antonio Micallef, Żejtun, flimkien ma' sehem indiżi mill-partijiet komuni tal-blokka, u l-garaxx mhux

¹ A fol. 4 tal-proċess.

uffiċjalment magħruf bħala ‘Garage F’, sitwat fil-livell tat-triq, formanti parti mill-blokka ‘Dielja Flats’, Triq Antonio Micallef, Żejtun. Mill-istess att ta’ diviżjoni jirriżulta wkoll li l-partijiet f’din il-kawża huma aħwa.

Il-Qorti ħadet konjizzjoni wkoll ta’ pjanta esebita mill-attur li turi l-garaxxijiet inkwistjoni kif inħuma sitwati.² Ĝiet esebita wkoll kopja tal-applikazzjoni mal-Awtorità tal-Ippjanar bid-data tat-22 ta’ Marzu, 2016³, li permezz tagħha Paul Lungaro applika għal permess sabiex ikun jista’ jagħmel alterazzjonijiet interni, konsistenti fil-bini ta’ taraġ fil-bitħha interna tal-binja inkwistjoni, mill-pjan terran fejn hemm il-garaxxijiet kollha, sal-livell tal-appartament tiegħu.

L-attur għażel li jixhed bil-meżz tal-*affidavit*⁴, fejn qal li hu l-proprietarju tal-garaxx li jinsab fi blokka ta’ appartamenti bl-isem ‘Dielja Flats’, Triq Antonio Micallef, iż-Żejtun, liema garaxx hu akkwistah permezz ta’ att ta’ diviżjoni tal-20 ta’ Mejju, 2015, wara li hu u ġħutu wirtu numru ta’ proprjetajiet mingħand il-ġenituri tagħhom.

L-attur qal li fl-appartament li mess lilu bid-diviżjoni hemm joqgħod it-tifel tiegħu Terrence Lungaro, u li kien dan l-istess tifel tiegħu li kien infurmah li fix-*shaft* tal-blokka kien qiegħed jinbena taraġ tal-konkos. It-taraġ jagħti mill-pjan terran li hu l-livell li fih hemm il-garaxxijiet kollha, u jinfed direttament għall-appartament ta’ Paul Lungaro, li jinsab fl-ewwel sular. L-attur qal li l-uniku persuna li għandha aċċess għal dan it-taraġ huwa Paul Lungaro, u li l-aċċess qiegħed mill-bieb tal-garaxx tiegħu (Garage F) li jagħti għaxx-shaft, jew inkella mill-appartament tiegħu fl-ewwel sular. L-attur kompla jgħid li fiż-żmien li fih

² A fol. 25 tal-proċess.

³ A fol. 27 tal-proċess.

⁴ A fol. 38 tal-proċess.

ibnu Terrence Lungaro kien induna bix-xogħilijiet, l-istruttura kienet għadha mingħajr madum u mingħajr poġġaman, u kien għadu għaddej ix-xogħol biex jitlesta t-taraġġ tal-*concrete*. L-attur qal li l-blokk inkwistjoni kienet ilha snin tappartjeni lill-familja Lungaro, u li qatt qabel Diċembru tal-2015 ma kien hemm xi tip ta' taraġġ f'dan ix-*shaft*. L-attur qal ukoll li wieħed mill-garaxxijiet li jappartjenu lilu, dak immarkat ‘C’, għandu tieqa li tagħti għax-*shaft*, liema tieqa sfat imblukkata kompletament minħabba dan it-taraġġ. Hu qal li għamel rapport mal-MEPA minnufih, u madwar xahrejn wara hu ġie mgħarraf li ma kien hemm l-ebda permess għall-bini tat-taraġġ inkwistjoni, u li ma kien hemm l-ebda applikazzjoni għal dan. Sadanittant it-taraġġ laħaq tlesta bil-madum u bil-poġġaman b'kollo. L-attur kompla jgħid li f'April tas-sena 2016, hu kien ġie infurmat li kien hemm *Development Notification Order* sabiex dan it-taraġġ jiġi ssanat. Hu qal ukoll li ħuh Paul Lungaro qatt ma talab il-kunsens tiegħu sabiex ikun jista' jibni dan it-taraġġ, u li t-tifel tiegħu skopra l-iżvilupp b'kumbinazzjoni. L-attur ikkonkluda x-xhieda tiegħu billi qal li dan it-taraġġ qiegħed imiss direttament mal-ħajt tal-garaxx tiegħu, b'mod li l-unika tieqa li hemm ġewwa l-garaxx li kienet tinfetaħ direktament fuq ix-*shaft*, issa ma tistax tinfetaħ ‘il barra u hija mblukkata kompletament. Dan wassal biex l-attur m'għandux ventilazzjoni fil-garaxx tiegħu, li hu l-aktar wieħed umduż fil-blokk. Huwa qal ukoll li appartī li m'għandux arja u ventilazzjoni fil-garaxx, naqaslu wkoll id-dawl naturali li kien jidħol fil-proprietà tiegħu. L-attur spjega kif biswit il-binja inkwistjoni, ittellha' żvilupp ta' madwar ħames sulari, u b'hekk il-ftit dawl naturali li kien jilħqu mix-*shaft*, issa ngħalaq għalkollox.

Il-Qorti semgħet lill-konvenut **Paul Lungaro** jixhed in subizzjoni fl-udjenza tas-7 ta' Novembru, 2016⁵, li qal li hu beda jaħdem fuq it-taraġ inkwistjoni daqs erba' xhur qabel. Il-konvenut qal li t-taraġ jgħaddi minn taħt it-tieqa tal-attur, u li hu għamel poġġaman kif ukoll *handles* min-naħha sa oħra tat-tieqa. Mitlub jiċċara, il-konvenut ikkonferma li hu għamel poġġaman minn tarf sa tarf tat-tieqa tal-attur biex ħadd ma jaqa' għal isfel, u għamel *handle* mal-ħajt.

Mistoqsi, "mela, jekk din hija t-tieqa u t-taraġ għaddha minn taħt it-tieqa, dak li jkun biex jgħaddi jrid jgħaddi minn quddiem it-tieqa naqblu?", ix-xhud wieġeb fl-affermattiv. Hu kkonferma wkoll li kull min jitla' u jinżel minn dan it-taraġ irid jgħaddi minn quddiem it-tieqa tal-attur. Mistoqsi jekk hu kienx informa lill-attur li ser jagħmel taraġ taħt it-tieqa tiegħu, il-konvenut wieġeb, "le, imma taraġ kien hemm qabel." Aktar tard fix-xhieda tiegħu, il-konvenut qal li hu ma ġħassx li kellu jinforma lill-attur li kien ser jibni taraġ, u lanqas li ser jagħmel *ir-railing* li tgħaddi minn quddiem it-tieqa tiegħu. Il-konvenut ikkonferma li *r-railing* ma sarx biss biex ikun jista' jżomm miegħu hu in vista tal-fatt li kif irriżulta waqt is-smigħ tal-kawża, il-konvenut għandu siequ amputata, iżda wkoll bħala forma ta' sigurtà biex ma jħallix lill-attur jaqbeż għal għandu. Mistoqsi jafx li dik it-tieqa kienet sors ta' dawl u ta' ventilazzjoni għall-proprjetà tal-attur, il-konvenut wieġeb li l-attur jista' jifta h il-bieb tal-*garage* bħala sors ta' dawl u arja. Il-konvenut qal li qabel bena t-taraġ hu, fil-blokk kien hemm garigor tal-ħadid, li wkoll kellu *railing*. Waqt il-kontroeżami, il-konvenut qal li l-garigor li kien hemm qabel kien ilu aktar minn tletin (30) sena fil-post, u li hu kien neħħieh biex jagħmlu tal-konkos. Aktar tard il-konvenut ikkonferma li l-garigor li tneħħha ma kienx ingaljat mal-ħajt, filwaqt li t-taraġ

⁵ A fol. 43 et seq. tal-proċess.

mibni minnu huwa ngaljat mal-ħajt. Ikkonferma wkoll li l-garigor li kien hemm qabel ma kien joffri l-ebda ostakolu għat-tieqa, u li din setgħet tinfetaħ liberament. Qal ukoll li bil-mod kif ġie mibni l-poġġaman issa, l-attur ma jistax jiftaħ it-tieqa għal ġol-biħha li hi proprjetà tal-konvenut, u li l-poġġaman huwa ingastat mal-ħajt b'tali mod li t-tieqa ma tistax tinfetaħ. Il-konvenut spjega wkoll li fil-preżent it-tieqa inkwistjoni għandha l-fildiferru minn ġewwa, u li dan seta' jitneħħha mill-attur, filwaqt li l-attur jista' jikkunsidra li t-tieqa tiegħu jagħmilha *sliding* jekk irid li din tinfetaħ.

L-attur esebixxa wkoll kopja tar-rapport tal-perit **Tancred Mifsud**⁶, fejn dan jgħid li huwa għamel spezzjoni fuq il-garaxx proprjetà tal-attur fit-23 ta' Novembru, 2016, u li seta' jikkonferma li dan hu garaxx ta' karozza waħda b'tieqa li tagħti għal fuq bitħha interna. Hu seta' jikkonstata wkoll li tieqa li tifforma parti mill-garaxx inkwistjoni qiegħda tiġi ostakolata minħabba t-taraġġ tal-konkos, u li dan qed jikkawża nuqqas ta' dħul ta' dawl naturali u tnaqqis fil-ventilazzjoni naturali. Il-perit Mifsud ikkonferma wkoll li *r-railing* tal-metall li tpoġġa qiegħed jimblokk t-tieqa tal-garaxx u li dan wassal biex it-tieqa inkwistjoni ma tistax tinfetaħ aktar. Il-perit Mifsud ikkonferma wkoll li t-taraġġ inkwistjoni nbena mingħajr il-permessi meħtieġa, u li kienet saret DNO sabiex dan l-iżvilupp jiġi ssanat. Il-perit Mifsud esebixxa wkoll għadd ta' ritratti li juru l-mod kif tpoġġa *r-railing* inkwistjoni u kif dan qiegħed joħloq ostakolu għat-tieqa tal-attur.

Il-Qorti semgħet lill-perit Mifsud jixhed fl-udjenza tas-16 ta' Diċembru, 2016⁷, li spjega kif fil-bitħha interna tal-binja inbena taraġġ u ssaqqfet parti mill-bitħha, kif ukoll ġiet ostakolata tieqa li fizikament m'għadhiex tista' tinfetaħ,

⁶ A fol. 58 tal-proċess.

⁷ A fol. 65 tal-proċess.

għalkemm qabel kienet tinfetaħ. Ix-xhud qal li t-taraġ ma kienx jeżisti qabel, u li dan il-fatt jirriżulta minn applikazzjoni li għamlet il-persuna li bniet it-taraġ.⁸ L-applikazzjoni inkwistjoni ġiet sottomessa lill-MEPA fil-11 ta' April, 2016 u ġiet appovata fid-9 ta' Mejju, 2016, u l-applikazzjoni nnifisha hija konferma li l-iżvilupp sar mingħajr permess, u kien għalhekk li kien hemm il-ħtieġa ta' applikazzjoni biex dan jiġi ssanat. Il-perit Mifsud ikkonferma wkoll li l-attur qatt ma ġie nnotifikat b'din l-applikazzjoni li saret mal-Awtorità tal-Ippjanar, u dan minkejja li hu kien jikkwalifika bħala *an affected third party* li kellu jkun infurmat bl-iżvilupp propost, minħabba li nbidlu č-ċirkostanzi fil-bitħha interna għal dak li huwa dawl, arja u volum.

Fl-istess udjenza reġa' xehed Paul Lungaro⁹, il-konvenut, li esebixxa sett ritratti meħudin minnu fil-ġranet ta' qabel, u spjega lill-Qorti li meta ttieħdu dawn ir-ritratti, l-attur kien digħà ha ħsieb ineħħi l-fildiferru li kien hemm fuq ġewwa mat-tieqa tiegħu.

Permezz ta' digriet mogħti fis-16 ta' Diċembru, 2016, il-Qorti ħatret lill-**perit Valerio Schembri** bħala perit tekniku sabiex jirrelata dwar il-fondatezza tad-domandi attriči.

Il-konvenut ukoll għażel li jixhed bil-meżz tal-*affidavit*¹⁰, fejn qal li wara l-att ta' diviżjoni li sar bejn l-aħwa, hu sar proprjetarju tal-appartament numru 2, Dielja Flats, Triq Antonio Micallef, iż-Żejtun, fejn jgħix flimkien ma' martu. Hu qal li anki qabel sar l-att ta' diviżjoni, huwa kien jgħix fl-istess proprjetà u kien ilu jirrisjedi fiha għal sebgħa u tletin (37) sena. Hu spjega li fizikament għandu

⁸ Referenza tal-applikazzjoni DN584/2016.

⁹ A fol. 70 tal-proċess.

¹⁰ A fol. 86 tal-proċess.

d-diffikultajiet tiegħu, tant li saqajh tal-lemin ġiet amputata, u għandu problema biex jimxi kif ukoll biex jitla' u jinżel it-taraġ. Il-konvenut spjega li fil-Flat 2, Dielja Flats, ilu ježisti garigor li jagħti mill-garaxx tiegħu għall-ewwel sular fejn jinsab l-appartament tiegħu għal madwar wieħed u tletin (31) sena, u li dan il-garigor kien tal-ħadid u kien jinsab f'nofs ix-shaft. Hu qal li dan il-garigor kien iservi tajjeb il-bżonnijiet tiegħu u ta' martu, u dan sakemm il-problemi ta' saqajh ma aggravawx. Il-konvenut qal ukoll li l-garaxx tal-attur kien ilu snin ma jintuża, u li dan kien mimli 'imbarazz'. Kien biss wara d-diviżjoni li saret bejn l-aħwa li l-attur beda jbattal il-garaxx inkwistjoni. Il-konvenut kompla li hu t-taraġ kien għamlu qabel ma l-attur beda jiżbarazza l-garaxx tiegħu, u li jekk l-attur ma setax jiftaħ it-tieqa li kellu fil-garaxx, dan kien minħabba fil-fildiferru li kellu fuq ġewwa tat-tieqa. Kien biss wara li xehed il-konvenut l-ewwel darba, li dan il-fildiferru tneħħha. Il-konvenut qal li mhux minnu li huwa t-taraġ tiegħu li qiegħed jostakola l-arja u d-dawl fil-garaxx tal-attur, billi t-taraġ ma jgħattix it-tieqa tal-attur. Barra minn hekk, kompla x-xhud, ix-xibka tal-fildiferru kienet ilha li saret mill-attur bosta snin, u lill-attur qatt ma interessah ineħħiha qabel żminijiet riċenti, fatt dan li jindika li l-attur ma tantx kien jinteressah id-dawl u l-arja tal-garaxx tiegħu qabel fetaħ din il-kawża. Il-konvenut allega li din il-kawża nfetħhet kontrih bi tpattija għal kawża li hu kien fetaħ kontra l-attur sabiex jiġi kkumpensat rigward negozju tal-familja, liema kawża ġiet deċiża favur tiegħu. Il-konvenut qal li hu sab ruħu ffaċċjat bil-kawża odjerna mingħajr ebda preavviż da parti tal-attur, u li hu m'għandu l-ebda intenzjoni li joħloq problemi lill-attur jew li b'xi mod jostakolalu d-dawl u l-arja. Il-konvenut qal ukoll li l-attur kien qarrieqi meta pprova jagħti lill-Qorti x'tifhem li t-tieqa tal-garaxx tiegħu ġiet kompletament mgħottija bit-taraġ, u li għalhekk it-taraġ imblokka l-użu komplet tat-tieqa. Il-

konvenut qal li l-unika ħaża li hemm quddiem it-tieqa huwa *r-railing* iraqiq tal-ħadid li hu juža sabiex ikun jista' jitla' t-taraġ, u li kieku hu ġie mgħarraf mill-attur li din kienet qiegħda ddejqu, hu kien faċilment jirrimedja s-sitwazzjoni billi jagħmel *sliding window* jew isib mod kif it-tieqa inkwistjoni tinfetaħ minn ġewwa.

Il-konvenut esebixxa kopji tar-rapport mediku li jagħti spjega dettaljata tal-problemi ta' saħħha li għaddha minnhom fis-snin imgħoddija.¹¹ Giet esebita wkoll kopja ta' sentenza deċiżha minn din il-Qorti kif preseduta fil-15 ta' Marzu, 2016 fl-ismijiet **Paul Lungaro vs. Salvino Lungaro**¹², fejn ġie deċiż li Paul Lungaro għandu jircievi kumpens mingħand Salvino Lungaro fis-somma ta' €97,083.32 bħala sehmu mill-qligħ tan-negozju ġestit mill-canteen li l-familja Lungaro kellha fl-Isptar San Luqa u dan wara problemi li nqalgħu bejn il-partijiet.

Il-konvenut esebixxa wkoll kopja ta' rapport tekniku redatt mill-perit *ex parte* **Antoine Abdilla**¹³, li qal li t-taraġ inkwistjoni nbena mill-konvenut minflok il-garigor tal-ħadid li kien hemm qabel, u dan wara li l-appartament numru 2 u l-garaxx immarkat 'F' ġew assenjati lill-konvenut Paul Lungaro bis-saħħha tal-att ta' diviżjoni li seħħi bejn il-partijiet. Il-perit Abdilla allega fir-rapport tiegħu li saret xi forma ta' pressjoni mis-sid tal-garaxx immarkat 'C', u li kien għalhekk li l-klijent tiegħu kellu japplika mal-Awtorită tal-Ippjanar sabiex jissana l-bini tat-taraġ li sar minnu. Il-perit tekniku Antoine Abdilla qal li mill-mod kif inbena t-taraġ mill-ġdid, dan mhux qiegħed jostakola d-dawl daqskemm kien jostakola d-dawl il-garigor li kien hemm qabel. Ix-xhud qal ukoll li *r-railing* sar sabiex

¹¹ A fol. 93 u 94 tal-proċess.

¹² A fol. 95 et seq. tal-proċess.

¹³ A fol. 121 tal-proċess.

Paul Lungaro jkun jista' jitla' t-taraġ b'aktar faċilità u dan minħabba d-dizabilità li għandu. Ix-xhud ikkonstata wkoll li dan ir-railing imblokka t-tieqa tal-garaxx milli tinfetaħ u milli tkun tista' titnaddaf, u li l-ventilazzjoni u d-dawl naturali li jistgħu jidħlu fil-garaxx ġew affettwati. Ix-xhud qal ukoll li kieku ma saritx din ir-railing, kien ikun hemm riskju għas-sigurtà tal-proprjetà tal-konvenut.

Il-kontenut tal-affidavit tal-konvenut ġie kkonfermat minn martu **Anna Lungaro** fl-affidavit tagħha¹⁴, li qalet li m'għandha xejn x'iżżid ma' dak li qal żewġha.

Il-konvenut ippreżenta wkoll l-affidavit ta' ħuh **Michael Lungaro**¹⁵, li kkonferma li ħuh Paul Lungaro kellu garigor tal-ħadid li kien jinsab fix-shaft li jagħti mill-garaxx tiegħu għall-appartament tiegħu, u li dan il-garigor kien ilu fil-post għal aktar minn tletin sena.

Fl-udjenza tal-24 ta' April, 2017 sar il-kontroeżami tal-attur Salvino Lungaro¹⁶, li qal li hu talab l-assistenza teknika ta' żewġ periti *ex parte*, li t-tnejn li huma kienu tal-fehma li x-shaft qiegħed għall-katusi u mhux biex wieħed jagħmel taraġ fih. L-attur insista li sabiex tiġi eliminata l-problema tan-nuqqas ta' arja u dawl, għandu jitneħħha t-taraġ li nbena mill-konvenut. L-attur qal li l-problema ewlenija hi li l-binja inkwistjoni fiha erba' sulari, u li bit-taraġ fix-shaft ġiet imblukkata kemm l-arja, kif ukoll id-dawl tal-garaxx tiegħu. Mitlub jispeċifika b'liema mod it-taraġ qiegħed jimblokkalu l-arja u d-dawl, ix-xhud wieġeb illi:

¹⁴ A fol. 136 tal-proċess.

¹⁵ A fol. 137 tal-proċess.

¹⁶ A fol. 145 tal-proċess.

“It-taraġ qed jimblokka t-tieqa bil-poġġaman li hemm mat-tieqa. Issa, l-arja għax idur it-taraġ. Int qed turini ritratt wieħed biss imma tal-ġħoli mintix tarah. Jiena qiegħed ġo ħofra. Erba’ sulari ġo xaft.”

L-attur kompla jgħid li x-*shaft* inkwistjoni hu l-post li minnu suppost jieħu l-arja u d-dawl. Mistoqsi jekk fix-*shaft* inkwistjoni kienx hemm xi garigor fil-passat, ix-xhud qal li sa fejn jaf hu qatt ma kien hemm garigor. L-attur esebixxa wkoll kopja ta’ dokument li allegatament ingħata lilu minn uffiċjal tal-Awtorită tal-Ippjanar li jindika li qatt ma kien hemm garigor fix-*shaft* inkwistjoni.¹⁷

Fl-udjenza tad-19 ta’ Mejju, 2017 sar il-kontroeżami ta’ Paul Lungaro¹⁸, li kkonferma li t-taraġ inkwistjoni huwa kompletament viżibbli meta wieħed iħares direttament lejn it-tieqa, u li r-*railing* fuq in-naħha tal-lemin tat-taraġ, qiegħed imiss eżatt mat-tieqa tal-attur. Il-konvenut ikkonferma li t-taraġ hu maqsum fi tlieta, u li fuq naħha minnhom hemm poġġaman, u mal-ħajt l-ieħor hemm *railing* li jikkonsisti minn strixxa tal-*aluminium* imwaħħla mal-ħajt. Il-konvenut spjega li dan ir-*railing* sar sabiex ikun jista’ jserraħ miegħu hu minħabba li għandu sieq amputata, kif ukoll sabiex l-attur ma jkunx jista’ jaċċedi għall-proprjetà tiegħu. Lill-konvenut sarlu riferiment għall-fatt li hu xehed li l-kawża odjerna ġiet istitwita mill-attur bi tpattija għal kawża oħra li hu fetaħ kontra ħuh, fl-ambitu ta’ liema kawża sabiex jikkawtela l-jeddiżtieg tiegħu kien għamel mandat ta’ sekwestru. Il-konvenut ġie mistoqsi hux minnu li filwaqt li l-mandat ta’ sekwestru kien ġie intavolat fit-13 ta’ April, 2016, fil-verità l-applikazzjoni mal-Awtorită tal-Ippjanar kien għamilha fit-22 ta’ Marzu, 2016, u dan wara li l-attur kien digħi għamel ir-rapport mal-istess Awtorită. Ix-xhud wieġeb li l-attur kien ilu li induna bit-taraġ minn Diċembru, 2015. Id-difensur tal-attur irrimarka illi:

¹⁷ Dok. C, a fol. 64 tal-proċess.

¹⁸ A fol. 157 tal-proċess.

“Irrappurtak lill-Planning Authority qabel ma għamiltlu l-mandat, jiġifieri digà kien qed jurik biċ-ċar li għandu problema bit-taraġ, li qed toħloqlu inkonvenjent u mhux għamilhielek b'vendikazzjoni għax għamiltlu mandat. Hekk qed ngħidlek jiena.”

Għal dan il-kumment, il-konvenut wieġeb, “jen hekk ħadtha li għamilha b'vendikazzjoni.”

Mistoqsi x'inhi r-raġuni li għaliha ma jużax it-taraġ tal-komun meta jiġi biex jitla’ t-taraġ sabiex jaċċedi l-appartament tiegħi, il-konvenut wieġeb li fil-komun m’hemmx *railing* fuq in-naħha tax-xellug, u li meta jkun irid jinżel fil-garaxx hu jkollu diffikultajiet. Madanakollu, aktar tard waqt il-kontroeżami, il-konvenut qal li bejn il-partijiet kien hemm problemi minħabba l-ħlas tal-kontijiet tad-dawl tal-komun, u li l-attur kien neħħha l-arloġġ tad-dawl tal-komun minħabba li l-konvenut ma kienx qiegħed iħallas seħmu. Id-difensur tal-attur issuġġerixxa li t-taraġ fix-shaft inbena mill-konvenut sabiex dan ikollu taraġ li minnu jaċċedi għall-proprjetà tiegħi u ma jagħmilx użu mit-taraġ tal-komun. Il-konvenut madanakollu qal li jkun hemm drabi li fihom hu juža t-taraġ tal-komun, u li biex jagħmel hekk hu jitla’ bit-torch minħabba li fil-komun m’hemmx dawl. Il-konvenut qal ukoll li mill-komun m’hemmx aċċess għall-bitħha interna ossija shaft, u li biex wieħed imur fil-bitħha interna jista’ jidħol biss mill-garaxx tiegħi. Hadd aktar ma jista’ jidħol, filwaqt li l-garaxxijiet inkwistjoni huma aċċessibbli biss minn barra, u m’hemm l-ebda aċċess għalihom mill-komun. Il-konvenut ġie muri l-pjanta a fol. 131 tal-proċess li kienet annessa mar-rapport redatt mill-perit *ex parte* Antoine Abdilla, u ntalab jikkonferma li dik il-pjanta tirrifletti s-sitwazzjoni kif inhi llum il-ġurnata, bit-taraġ u bil-bieb eżistenti. Il-konvenut ġie muri wkoll il-pjanta a fol. 25 tal-proċess, li hi pjanta li kienet saret fl-2015 qabel inbena t-taraġ li hemm illum, u

ntalab jgħid għaliex f'dik il-pjanta m'hemm l-ebda indikazzjoni ta' garigor li kien hemm qabel. Il-konvenut wieġeb li ma jafx x'inhi r-raġuni għal dan. Il-konvenut baqa' jinsisti li l-għarigor u l-bieb li jagħti għall-garaxx tiegħu kien il-hom hemm snin twal. Il-konvenut kompla jixhed li hu applika għall-permess sabiex jissana l-iżvilupp imwettaq minnu wara li uffiċjali tal-Awtorită tal-Ippjanar marru fuq is-sit u infurmawh li kien hemm rapport li bix-xogħol li għamel il-konvenut kien qiegħed jimbløkka l-arja. Il-konvenut qal ukoll li l-għarigor li kien hemm qabel kien jagħti mill-kċina tiegħu għal isfel, u li hu dan il-għarigor kien għamlu daqs wieħed u tletin sena qabel għall-konvenjenza tiegħu sabiex ma joqgħodx jgħaddi mill-komun kull darba li jkun irid jinżel fil-garaxx. Hu qal ukoll li hekk kif saret id-diviżjoni, hu ddecieda li jagħmel taraġ minnflok il-għarigor li kien sar perikoluż għalihi.

Fl-udjenza tad-9 ta' Ĝunju, 2017, reġa' xehed il-perit Tancred Mifsud in kontroeżami¹⁹, li kkonferma li l-ewwel u l-unika darba li hu aċċeda fuq is-sit kien fit-23 ta' Novembru, 2016. Il-perit Mifsud qal li waqt l-aċċess li għamel fuq il-post, hu ma setax jaċċedi għall-bitħa interna, u li hu seta' jasal għal certu konklużjonijiet biss wara li kkonsulta l-pjanti annessi mal-applikazzjoni DN 584/16 li kienet saret mal-Awtorită tal-Ippjanar. Ix-xhud kompla jispjega li t-tieqa fil-garaxx tal-attur ma tistax tinfetaħ bl-ebda mod:

“it-tieqa lanqas tista’ tinfetaħ pulzier, jiġifieri hawn fir-ritratt hawnhekk li ġad li jiena meta għamilt l-aċċess fuq il-proprietà li bis-saħħha tal-poġġaman li tpoġġa fuq barra, it-tieqa m’għandhiex possibilità li tinfetaħ. Jiġifieri apparti li parti mill-bitħha interna ġiet imblukkata kemm mill-arja u kemm mid-dawl minħabba l-wisgħa tat-taraġ, hemm raġuni oħra jiġifieri hemm ostakolu ieħor li huwa l-istess poġġaman tal-istess taraġ. Il-poġġaman jidher *a fol.* 60 hawnhekk. Huwa ċar illi l-funzjoni tat-tieqa biex isservi ta’ ventilazzjoni għall-garaxx ma tistax tiġi

¹⁹ A *fol.* 178 tal-proċess.

esegwita, jiġifieri l-garaxx apparti li naqaslu d-dawl naturali ma jistax ikollu ventilazzjoni li hu kien iddisinjat għaliex b'mod oriġinali.”

Il-perit Mifsud kompla jispjega kif il-fatt li hemm tliet sulari bini fil-blokka, minnu nnifsu digà qiegħed inaqqas mid-dawl u l-arja fil-bitħha interna. Il-bini tat-taraġ kompla jillimita iż-żejjid id-dawl u l-arja li jistgħu jaslu għall-bitħha:

“L-area tal-bitħha ċkienet minħabba li nbena t-taraġ. It-taraġ normalment ikun wiesa’ 90 cm, tliet piedi. Mela inti għandek tliet piedi fuq naħa u tliet piedi fuq naħa oħra. Mela jekk inti għandek wisgħa ta’ bitħha li jiena ma kejjilthiex, però bejn wieħed u ieħor fuq għajnejja disgħa jew għaxar piedi. Minn dawk id-disgħa, għaxar piedi hemm sitt piedi minnhom neqsin. Mela jekk inti quddiem it-tieqa kellek għaxar piedi dawl, minn għaxar piedi tnaqqas sitt piedi żewġ wisgħat tat-turġein għax għandek taraġ fuq naħa u taraġ fuq naħa oħra. Mela jekk inti kellek bitħha li fiha għaxar piedi, issa l-bitħha interna ġiet wiesgħa tliet piedi għaliex tliet piedi naħa u tliet piedi oħra, dawk huma mnaqqsin minħabba t-taraġ tas-saqaf.”

Il-perit Mifsud qal ukoll li t-taraġ kif twaħħhal qiegħed jimblokk l-arja li tasal għall-bitħha interna aktar mill-bini ta’ tliet sulari li hemm fuq il-blokka, u dan minħabba li parti mill-volum tal-arja tal-bitħha ttieħdet mit-taraġ tal-konkos.

Il-Qorti ħadet konjizzjoni wkoll tar-relazzjoni tal-perit tekniku **Valerio Schembri**²⁰, li żamm aċċess fuq il-post mertu tal-kawża fl-24 ta’ Jannar, 2017 u fit-28 ta’ Frar, 2017. Il-perit Schembri indirizza l-ewwel il-kwistjoni dwar jekk fil-bitħha interna inkwistjoni kienx hemm garigor jew le qabel inbena t-taraġ tal-konkos mill-konvenut, u għamel riferiment għax-xhieda ta’ Michael Lungaro u tal-perit Antoine Abdilla, li t-tnejn li huma kkonfermaw li dan il-garigor kien jezisti qabel. Il-perit tekniku Valerio Schembri kkonstata minn dak li ra fuq il-post, illi kien hemm xi forma ta’ twaħħil ta’ ħadid mal-art tal-bitħha u

²⁰ A fol. 193 tal-proċess.

mit-tbajja' tas-sadid li ra fuq il-post, seta' jikkonferma li dan it-twaħħil dam hemm għal żmien twil. Il-perit tekniku maħtur mill-Qorti madanakollu mariedx jidħol fil-kwistjoni dwar liema waħda mill-verżjonijiet konfliġġenti mogħtija mill-partijiet hi l-aktar waħda attendibbli.

Il-perit Valerio Schembri daħal ukoll fil-kwistjoni dwar jekk it-taraġ mertu tal-kawża hux qiegħed inaqqas id-dawl naturali li jirċievi l-attur. Hawnhekk il-perit Schembri għamel riferiment kemm għal dak li rrelata l-perit Tancred Mifsud, li qal illi “*due to the constructed stairs, the garage in caption is suffering from a reduced natural lighting and a reduction in natural ventilation*”, kif ukoll għal dak li rrelata l-perit Antoine Abdilla, li wkoll ikkonferma li hemm nuqqas ta’ dawl, billi qal, “*one such rail has blocked the garage window ... thus affecting both ventilation and natural light entering the garage.*” Il-perit Valerio Schembri madanakollu rrimarka illi li kieku t-tnaqqis fid-dawl u l-ventilazzjoni kien wieħed sinifikanti, l-Awtorità tal-Ippjanar ma kinitx ser tagħti l-permessi tagħha minħabba nuqqas ta’ konformità mar-regolamenti sanitarji. Il-perit Schembri kkonstata illi t-taraġ inkwistjoni mhux inaqqas l-ammont ta’ dawl fil-bitħa inkwistjoni b’mod sinifikanti, specjalment meta wieħed iqis li l-proprietà tal-attur mertu tal-kawża hija garaxx u mhux spazju abitabbli. F’dan il-kuntest, l-espert maħtur mill-Qorti kkonkluda li m’hemm l-ebda preġudizzju għall-attur minħabba li qed jonqos id-dawl fil-bitħa.

Rigward l-allegazzjoni li l-bini tat-taraġ ikkawża nuqqas ta’ ventilazzjoni fil-garaxx inkwistjoni, b'riferiment wkoll għal dak allegat mill-perit Tancred Mifsud li l-kostruzzjoni tat-taraġ kif inhu qiegħed jimbløkka l-arja fil-garaxx, l-espert maħtur mill-Qorti kkonstata li l-Awtorità tal-Ippjanar ħarġet il-permessi relattivi u kkunsidrat li t-taraġ inkwistjoni huwa konformi mar-regolamenti

sanitarji tal-pajjiż. Fid-dawl ta' dak li seta' josserva meta mar fuq il-post, l-espert tekniku wasal għall-konklużjoni li l-kostruzzjoni tat-taraġ kif inhi mhix tikkontribwixxi għal xi nuqqas sostanzjali ta' ventilazzjoni fil-garaxx tal-attur. Madanakollu l-perit Schembri seta' jikkonferma li kawża tar-*railing* li tqiegħed mill-konvenut mal-ħajt fejn hemm it-tieqa tal-garaxx tal-attur, din it-tieqa ma tistax tinfetaħ, u konsegwenza ta' dan, ma jistax ikun hemm ventilazzjoni xierqa fil-garaxx. Il-perit Schembri kkunsidra l-fatt li r-*railings* huma mwaħħlin mat-taraġ kollu u mhux biss mal-parti fejn hemm it-tieqa tal-attur, u kkonferma li dan probabbilment sar sabiex il-konvenut ikun jista' jitla' t-taraġ b'aktar faċilità minħabba d-diżabilità tiegħu. Iżda l-perit Schembri kkonkluda wkoll li ċertament li jista' jkun hemm modi oħra kif il-konvenut jiffacilita t-tlugħ u l-inżul tiegħu mit-taraġ, mingħajr il-ħtieġa li jostakola t-tieqa tal-attur. Il-konklużjonijiet li wasal għalihom il-perit tekniku maħtur mill-Qorti huma li:

“... l-istruttura nnifisha tat-taraġ tal-konvenut mhix qed tippregħudika l-ventilazzjoni u d-dawl li jidħol fil-garaxx tal-attur. Għal dak li jirrigwarda l-*handrail* li qed jimpedixxi l-ftuħ tal-purtelli tal-apertura li hemm fit-tieqa tal-garaxx tal-attur, liema tieqa tagħti għall-bitħa tal-konvenut, l-esponent iħoss li l-istess *handrail* qed joħloq preġudizzju serju għall-ventilazzjoni tal-garaxx inkwistjoni, iżda mhux għad-dawl li jidħol mill-istess tieqa. ... l-esponent huwa tal-umli opinjoni illi ai finjiet tekniċi, mhux il-każ li titwaqqha’ l-istruttura tat-taraġ fil-bitħa tal-konvenut iżda li titneħħha l-parti tal-*handrail* li qed timpedixxi li tinfetaħ l-apertura tat-tieqa fil-garaxx tal-attur.”

L-eskussjoni tal-perit Valerio Schembri saret fid-9 ta' Marzu, 2018²¹, u għall-mistoqsija jekk binja ta' tliet sulari titlobx li jkun hemm bitħa interna ta' metru punt ħamsa (1.5m) bi tliet metri (3m), bħala minimu, il-perit tekniku wieġeb li dan mhux neċċessarjament huwa l-każ f'sitwazzjonijiet fejn il-binja mhix kollha

²¹ A fol. 229 tal-proċess.

għal skopijiet ta' abitazzjoni. Mistoqsi jekk il-bitħa interna mertu ta' din il-kawża hix intiżza sabiex isservi ta' dawl u ventilazzjoni mhux biss għar-residenti iżda wkoll għall-garaxx, il-perit Schembri qal li hu mhux tal-istess fehma u dan minħabba li l-għalli inkwistjoni hu livell mat-triq u mhux fond ħafna, u għalhekk m'hemmx il-ħtieġa li jkun hemm bitħha warajh għal skopijiet ta' ventilazzjoni. Il-perit Schembri kkonferma waqt l-eskussjoni li fir-rigward tad-dawl naturali għall-garaxx mhux qed jara preġudizzju għall-attur bil-bini tat-taraġ, filwaqt li bħala arja, jekk jitneħħha *r-railing* u tkun tista' tinfetaħ it-tieqa, lanqas m'għandu jkun hemm preġudizzju.

Konsiderazzjonijiet legali

L-ewwel talba li għandha quddiemha din il-Qorti hi sabiex tapplika id-dispost tal-artikolu 534 tal-Kodiċi Ċivili u tiddikjara li l-attur safra mmolestat fit-tgawdija tal-proprjetà tiegħi meta l-konvenut bena t-taraġ tal-konkos fil-bitħha interna tal-blokka li fiha hemm proprjetajiet kemm tal-attur kif ukoll tal-konvenut, u li minħabba f'dak it-taraġ, il-proprjetà tal-attur m'għadhiex tgawdi minn dħul ta' dawl u ventilazzjoni naturali bħalma kienet qabel.

L-artikolu 534 tal-Kapitolo 16 jipprovdi illi:

“Kull min, waqt li jinsab fil-pussess, ta' liema xorta jkun, ta' ħaġa immobбли, jew ta' universalità ta' ħwejjeg mobbli, jiġi mmolestat f'dak il-pussess, jista', fi żmien sena mill-molestja, jitlob li jinżamm f'dak il-pussess, basta li ma jkunx ħa b'iidejh dak il-pussess mingħand il-konvenut bi vjolenza jew bil-moħbi, jew ma jkunx kiseb mingħandu dak il-pussess b'titolu prekarju.”

Il-Qorti tqis li jkun ta' siwi li tagħmel riferiment għal dak li ntqal mill-Qrati tagħna tul is-snin f'ċirkostanzi simili, fejn ġew istitwiti kawżi possessorji ta' din ix-xorta għall-protezzjoni tad-drittijiet vantati mill-attur fil-kawża. Hekk fis-sentenza fl-ismijiet **Maria Mifsud Bonnici et vs. Victor Attard et**²², il-Qorti għamlet riferiment għal dak li jgħid il-ġurista **Ricci** dwar jekk kawża ta' din ix-xorta, l-*actio manutentionis*, tistax titressaq sabiex l-attur jitlob reintegrazzjoni, kif isir f'kawżi ta' spoll. Hawnhekk insibu li Ricci jgħid is-segwenti:

"Coll'azione in manutenzione si chiede la conservazione o il mantenimento dello stato di fatto in cui il possessore si trova; e poiché la condizione attuale di cose non può mantenersi se non a patto che la turbativa cessi, quindi è che nella domanda di manutenzione in possesso si contiene implicita e come conseguenziale l'altra d'inibizione al turbatore di proseguire nell'opera o nel fatto molesto da lui intrapreso ...

E si fatta inibizione può riuscire qualche volta insufficiente a raggiungere lo scopo; imperocché supposto che il fatto turbativo abbia prodotto variazione nello stato materiale della cosa o nel modo con cui si possedeva, è evidente che il mantenimento della condizione di fatto in cui il possessore si trova non si ottiene se non restituendo le cose nel primiero loro stato."

Il-Qorti tal-Appell f'din is-sentenza tagħha għamlet riferiment ukoll għass-sentenza fl-ismijiet **Michele Calleja vs. Emanuela Cassar et**,²³ fejn il-Qorti laqgħet it-talbiet tal-attur sabiex il-konvenuti jiġu kkundannati jagħmlu dak li hu neċċesarju sabiex jirripristinaw passaġġ lura fl-istat oriġinali tiegħi. Il-Qorti kkunsidrat illi:

"Huwa evidenti għalhekk illi anke f'kawża bħal dik ittentata mill-atturi, it-talba għar-reintegrazzjoni fl-istat oriġinali hija permessa, anzi kif qal ir-Ricci fil-bran ċitat, xi kultant anke indispensabbi biex l-attur jerġa' jiġi fit-tgawdija li kien fiha oriġinarjament."

²² Q.A., 30.04.2009.

²³ Q.A., 13.05.1991.

Madanakollu, u minkejja deċiżjonijiet li jistabbilixxu li l-*actio manutentionis* tista' tintuża sabiex kull min jisfa mmolestat fit-tgawdija tal-proprietà li tkun fil-pussess tiegħu, jitlob reintegrazzjoni u t-tneħħija ta' dak li jkun qiegħed jikkawża l-molestja, u minkejja li ma tressqet l-ebda eċċeżżjoni f'dan is-sens, il-Qorti ma tistax ma tirrimarkax li l-*actio manutentionis* kif proposta mill-attur ma kinitx l-aktar waħda idoneja fiċ-ċirkostanzi, speċjalment meta wieħed jikkunsidra li l-attur mhux sempliċi possessur, iżda huwa sid tal-proprietà immobбли inkwistjoni. Il-Qrati tagħna ripetutament jagħmlu distinzjoni bejn l-hekk imsejħha *molestia di fatto* u *molestia di diritto*, u filwaqt li kwalunkwe possessur ta' proprijetà immobбли jista' jressaq l-*actio manutentionis* sabiex jipproteġi l-pussess tiegħu minn kwalsiasi molestja fil-fatt, is-sid ta' proprijetà li jsorri molestja fid-drittijiet tiegħu, partikolarment bil-ħolqien ta' servitujiet u drittijiet li terzi jivvantaw li jista' għandhom fuq il-proprietà tal-persuna aggravata, għandu għad-dispożizzjoni tiegħu firxa ta' azzjonijiet oħra, l-aktar komuni fosthom l-*actio negatoria*.

Madanakollu, in vista tal-fatt li ma tressqu ebda eċċeżżjonijiet f'dan is-sens, il-Qorti thoss li jikkonkorru elementi biżżejjed sabiex jiġi applikat l-insenjament illi:

"F'każ li mill-fatti tal-kawża tirriżulta kawżali diversa minn dik dedotta fiċ-citatazzjoni l-Qorti hija fakoltizzata li fejn jidhrilha tipprovdi fuq il-baži tal-ekwipollenza fejn jistab li hemm ekwivalenza logika u baxstanti biex wieħed ma jinkorrix f'nullità (**Vol. XXIX – 111 – 698 u Vol. XLVIII – 11- 777**). Dan in omaġġ għall-ħsieb ispiratur traċċejat f'ħafna deċiżjonijiet li jevita kemm jista' jkun il-moliplikazzjoni u d-dilazzjoni tal-liti u jiskoragi xxi l-formaliżmu riġidu li 'si attaccava con troppa severità e poco riguardo all'amministrazione della giustizia' (**Design Elements Limited vs Michael Camilleri pro et noe**, Appell Inferjuri, 20.10.2004).

Il-Qorti qiegħda għalhekk tapplika dan il-prinċipju in vista tal-fatt li l-fatti rilevanti għat-talba attrici jirriżultaw b'mod ċar mir-rikors promutur, u in applikazzjoni tal-prinċipju li *il più comprende il meno* u għalhekk ġertament li minn hu sid ta' proprjetà jista' jagħmel užu minn azzjonijiet intiżi għall-užu minn minn hu sempliċiment possessur ta' proprjetà, speċjalment meta dak il-“*pussess, hu ta' liema xorta jkun*”.

Il-Qorti kkunsidrat li huma erbgħa l-elementi tal-*actio manutentionis*:

1. Il-pussess ta' ħaġa immobblī jew ta' universalità ta' ħwejjeg mobbli;
2. Il-molestja f'dak il-pussess;
3. L-azzjoni trid tiġi dedotta fi żmien sena mill-molestja;
4. Li l-attur ma jkunx ħa l-oġġett bi vjolenza jew bil-moħbi mingħand il-konvenut,

u kkunsidrat li l-attur huwa sid u jirriżulta li għandu pussess shiħi tal-garaxx mertu ta' din il-kawża, filwaqt li l-bitħha interna hija proprjetà esklussiva tal-konvenut.

Minn dak li semgħet il-Qorti u minn dak li jirriżulta mill-provi, ma jirriżultax li l-attur safra mmolestat fit-tgawdija ta' dħul ta' dawl fil-garaxx tiegħu, iżda l-molestja sofferta minnu tirriżulta mill-fatt li ma jistax jifta it-tieqa tiegħu kif kien jagħmel qabel ma l-konvenut waħħal *ir-railing* mat-tieqa tal-garaxx tal-attur. Huwa biss inkwantu l-konvenut waħħal *railing* mat-tieqa tal-attur b'tali mod li din ma tistax tinfetaħ iżjed, li jwassal għall-konvinċiment li l-attur safra mmolestat fit-tgawdija tal-proprjetà tiegħu, u mhux inkwantu li nbena t-taraġġ tal-konkos fil-bitħha interna, li wara kollox jirriżulta li lanqas biss hija proprjetà

tal-attur u lanqas qatt ma kienet fil-pussess tiegħu, stante li kif jirriżulta mill-provi, din ilha fil-pussess effettiv tal-konvenut għal madwar sebgha u tletin sena. *Di più* jirriżulta li t-taraġ tal-konkos inbena minflok garigor tal-ħadid li digħi kien ježisti fil-bitħha interna inkwistjoni²⁴ u għalhekk ma jirriżultax li bil-bini tat-taraġ tal-konkos mill-konvenut, ġiet okkupata parti mill-bitħha li ma kinitx okkupata qabel, b'mod li d-dawl li kienet tgawdi l-proprietà tal-attur ġie ostakolat.

Il-Qorti kkunsidrat fit-tul il-konklużjonijiet tal-espert tekniku maħtur minnha, u tikkondivid fil-ħsieb tiegħu li t-taraġ tal-konkos mibni mill-konvenut u ssanat għall-fini ta' regolamenti tas-sanità mill-Awtorità tal-Ippjanar, mhux qiegħed iservi ta' ostakolu għad-dħul ta' dawl u ventilazzjoni fil-proprietà tal-attur, u għalhekk m'għandux jitneħħha. Dak li għandu jitneħħha, anki sabiex tiġi rimedjata s-sitwazzjoni li tinsab fiha l-proprietà tal-attur, li għandha tieqa li ma tistax tinfetaħ, huwa l-handrail li twaħħal fuq in-naħha ta' barra tat-tieqa tal-garaxx tal-attur b'mod tali li din it-tieqa ma tistax tinfetaħ u b'hekk qed joħloq preġudizzju serju għall-ventilazzjoni tal-garaxx inkwistjoni.

Decide

Għaldaqstant għar-raġunijiet hawn fuq mogħtija, il-Qorti qiegħda taqta' u tiddeċiedi din il-kawża kif ġej:

²⁴ Ara xhieda Michael Lungaro u tal-perit Antoine Abdilla. Min-naħha tiegħu il-perit tekniku Valerio Schembri fir-relazzjoni tiegħi seta' jikkonstata marki fl-art li jindikaw li kien hemm struttura tal-ħadid, li kif xehed il-konvenut, kienet tikkonsisti f'garigor li ma kienx ingastat mal-ħajt.

- 1. Tiċħad l-eċċezzjonijiet tal-konvenut u tilqa' l-ewwel talba tal-attur limitatament għar-rigward biss tal-*handrail* li twaħħlet mill-konvenut minn tarf sa tarf tat-tieqa tal-garaxx tal-attur immarkat bl-ittra 'C', sitwat fil-livell tat-triq, formanti parti mill-blokka 'Dielja Flats', fi Triq Antonio Micallef, iż-Żejtun, u li qed timpedixxi li tinfetaħ l-imsemmija tieqa fil-garaxx tal-attur;**
- 2. Tikkundanna lill-konvenut sabiex fi żmien xahar mil-lum jirrimwovi l-*handrail* fuq imsemmi;**
- 3. Fin-nuqqas li l-konvenut jagħmel dan fiż-żmien lilu mogħti, l-attur qiegħed jiġi awtorizzat jagħmel ix-xogħlijiet imsemmija a spejjeż tal-konvenut taħt is-superviżjoni tal-perit tekniku Valerio Schembri.**

L-ispejjeż tal-kawża għandhom jitħallsu nofs binnofs mill-partijiet.

Moqrija.